

БЕЛАРУСКІ ЗВОН

ТЫДНЁВАЯ ЧАСОПІСЬ

<p>АДРЭС РЕДАКЦЫ І КАНТОРЫ: Вільня, Вострабрамская 9. (Wilno, Ostrobramska 9). АДЧЫНЕНА што дзень, апрача свята, ад 11 да 2 гадзіны.</p>	<p>Рукапісы павінны быць напісаны чыста і толькі на адным баку паперы, з праўдзвым прозьвішчам аўтара і адрэсам (для ведама Рэдакцыі). Няпрыватна у друк рукапісы напад не прымаюцца. Аплат надруковага залежыць ад Рэдакцыі.</p>	<p>Цана кожнага нумару 30 м. Падпіска на 3 месяцы каштуе 400 м. (з даст. да хаты). Цана абвештак: перад тэкстам 150 м., пасля тэксту 200 м. і на апошняй старонцы 70 м. за радок пэтыту у 1 шпальту</p>
--	---	---

Год II. Вільня, Субота, 11 сакавіка 1922 г. № 7 (32)

Ад Цэнтральнае Беларускае Школьнае Рады.

Гэтым даводзіцца да агульнага ведама, што ў распараджэньні Рады знаходзіцца цэлы рад стэндыяў у вышэйшых школах Чэха-Славацкай Рэспублікі для Беларускае маладзёжы з сярэдня адукацыяй. Беларусы і беларускі, маючы атэстаты аб сканчэньні сярэдніх школ могуць зьявіцца да Рады з просьбай аб прызначэньні ім гэтых стэндыяў. Да просьбы павінны быць даложаны дакумэнт аб асьведзе, ці яго натарыяльная копія і жыцьцярыс — нажадана, каб быў пасьведчаны беларускімі арганізацыямі, ці хоця-б вядомымі дзеячамі. Стэндыі перад усім будуць выдавацца асобам, прымаўшым актыўны удзел у нацыянальным жыцьці.

Старшыня Б. Тарашкевіч
Секрэтар А. Смоліч

Пальто ад	12.000 мар.
Мужчынскія касцюмы ад	8.000 мар.
Жаночыя касцюмы	3.000 мар.
Прадаюцца у „Конфээнціон“ Віленская вул. (у панадворку) № 70.	

Звяртаем увагу чытаючых чытачоў, што рэдакцыя „Беларускага Звону“ перанесена на Вострабрамскую вуліцу № 9.

Вільня 11 сакавіка 1922 г.

У працягу апошняга тыдня толькі й гутаркі было, што аб Віленшчыне. Як ведама, дзеля таго, каб далучыць Віленшчыну да Польшчы, Віленскі Польскі Сойм выбраў спецыяльную дэлегацыю з дваццаціх асоб, якім і даручыў падпісаць у Варшаве з польскім урадам умову аб далучэньні да Польшчы. І вось, віленская дэлегацыя прыехала ў Варшаву.

Польскі ўрад на чале з Панікоўскім запрапанаў дэлегатам падпісаць прыгатаваную ўжо ўмову, згодна з якой—Варшаўскі Сойм павінен быў бы даць Віленскай зямлі асобны статут, на аснове якога публікаваны быў бы яе аўтаномны ўстрой і акрэсьлены ўзаемаадносіны паміж Віленшчынай і Польшчай.

Відаць, што Варшава (Сойм і Урад) запрапанавала для Віленшчыны асобны статут не таму, што не хацела далучыць Віленшчыну „без варункаў і засьцярог“. Яна з вялікаю ахвотаю зрабіла-б гэта, каб ёй дазволілі,—каб безварунковае далучэньне ня выклікала непажаданых для Польшчы пасьледстваў па Віленскаму пытаньню. Сойм і Урад польскія мусіць добра былі пайнфармаваны аб магчымых пасьледствах „wcielenia“, калі настаялі на асобным статыце.

Але, што вы зробіце з тупымі галовамі эндэкаў. Ім ніякне ваб'еш у розум, што безварунковае далучэньне можа выклікаць і з боку Лігі Народаў, і з боку бальшавікоў крокі, не карысныя для Польшчы і што—замест злучэньня Віленшчыны з Польшчай на тых ці іншых аўтаномных варунках — Віленшчына утратыць магчымасьць злучэньня з Польшчай.

Дзякуючы ўпартасьці дзесяціх эндэцкіх дэлегатаў, адмовіўшыхся падпісаць з Польскім Урадам умову, выйшаў страшэнны, нябачаны яшчэ скандал.

Урад Панікоўскага выйшаў у адстаўку, пасля чаго няма каму падпісаваць умову з боку Польшчы.

Сталі шукаць выхаду з утворанага эндэкамі палажэньня. Трэба было стварыць новы кабінэт, які і падпісаў бы ўмову з Віленскай дэлегацыяй. Аднак, гэтая справа аказалася не такою лёгкаю, дзеля таго што не знаходзілася асобы, якую падтрымала-б большасьць Сойму.

А тут яшчэ і прадстаўнікі Францыі, Англіі і Італіі заявілі Скірмунту свой пратэст проціў безварунковага далучэньня і папярэдзілі аб магчымых цяжкіх для Польшчы пасьледствах далучэньня.

І што-ж мы бачым? Пасля непатрэбнага і шкоднага для Польшчы палітычнага скандалу знойдзен урэшце выхад у даручэньні таму-ж самаму п. Панікоўскаму сфармаваць кабінэт міністраў, г. ё., прызнака, што Панікоўскі рабіў правільна, адмаўляючыся ад уступкі эндэцкім ламаганьням.

Эндэцыя пацярпела моцную няўдачу, галоўны сэнс якой ні ў адным тым, што яна не дабілася свайго, а ў тым, што яна дамага-

лася свайго самым скандальным, нявіданым спосабам падрыву ўсёй польскай дзяржаўнасці.

III—i.

Пара адумацца.

На гэты часці Беларусі, якая ў гэты момэнт знаходзіцца пад польскаю ўладай, у прыгнечаных беларускіх масах ідзе дваікі рух. Адзін—гэта рух нацыянальны, рух, які мае на мэце культурнае і нацыянальнае адраджэньне Беларускага сярмяжнага люду. Гэта рух эвалюцыйны, рух творчы, бо інакшым і ня можа быць рух культурна-нацыянальны. Нічога ён ня р'інуе, нічога ня бурчыць, а толькі прасьветай народу—праз школу, кніжку, газэту—развівае думку народную, узбагачвае сэрца і розум беларусаў, будзіць вацыянальную сьвядомасьць і гуртуе беларускіх культурных рабачаў.

Эндэцыя, каму і як можа шкодзіць гэты рух?

Аднак-жа ёсьць элементы, для якіх ён стаўся соляй у ваччу. Прочі яго выступіла вельмі востра польская ўлада, апрачыма на нацыяналістычна настроеную большасьць польскага грамадзянства,—і гэта толькі з тае прычыны, што самім сваім жа да няём жыць беларусы праціваць польскаму жаданьню праглынуць беларусаў, спольчыць іх, абярнуць у пакорных, паслужаных парабкоў для польскага „культурнага“ панства.

Вось у гэтым апошнім і ўвесь „праступак“ тых беларускіх культурных працаўнікоў, якіх польская ўлада арыштоўвае і бяз сьледзтва і суда выслае з роднага краю—на бадзьяне ў чужыне. Вось, чаму бяз ніякае відочнае і абаснованае прычыны разганяюцца і зачыняюцца беларускія школы, кааператывы і т. п. Вось, чаму ўлада ламае паставы сваёй-жа польскай констытуцыі, якая хоць на паперы „забяспечвае“ правы нацыянальных меншасьцяў...

Побач з рухам культурна-нацыянальным, пачуцьцё крыўды і зьдэку ў упісканых народных масах беларускіх няўхільна будзіць дух бунту, вызывае палітычны і соцыяльны рэвалюцыйны рух.

Зусім ясна, што гэты апошні рух запраўды можа стаць грозным для нашых цяперашніх валадароў, можа быць небяспечным для польскага панаваньня на Беларускай зямлі. Польская ўлада гэта вельмі добра разумее, бо дзеля барацьбы з ім дзяржыць у нас вядзэрнае войска і наймае цэлыя хмары „шпікоў“, не шкадуючы народных грошы. Замест таго, каб даць натуральны выхад беларускім жывым сілам на грунце творчае, культурнае працы, польская ўлада нацыянальным упіскам беларусаў як-быццам зумысьля заганяе наш народ да гэтага другога руху, заўсёды небяспечнага і для Польшчы, і для нас самых: пры нашым палажэньні кожная беларуская культурная сіла перш за ўсё павінна быць выкарыстана дзеля культурнага будаваньня Беларусі.

Пры гэтым польская ўлада зусім сьвядома заплішчвае вочы на той усім добра вядомы факт, што беларускі культурна-нацыянальны рух і рух рэвалюцыйны—далёка не адно і тое. Наадва-

рот: усіх беларускіх дзеячоў — кожнага вучыцеля, кааператара, журналіста, ксяндза-беларуса, кожнага Беларускага інтэлігента наагул польская ўлада бяз ніякае асновы віваватц у „бальшавізме“ і гэтай выдумкай стараецца апраўдаць нябывалае навет за царскіх часоў прасьледаваньне ўсяго Беларускага.

Так у самых спакойных „культурнікаў“ штучна распальваецца дух пратэсту, дух бунту і ненавісьці, жаданьне барацьбы...

Так рабіў некалі і маскоўскі царскі ўрад, заганяючы ўсіх „інароўцаў“ у рады рэвалюцыйнае арміі...

Ня шкодзіла-б Польшчы сур'ёзна задумацца аб тым, куды вядзе яе палітыка, і здаць сабе лясную справу аб тым, каму прыдзецца пакынаць горкія плады такой палітыкі!

Ярашэўскі.

Справа ксяндза Пятроўскага.

Нарэшці справа кс. Пятроўскага закончана. Закончана яна дзеля таго, што ня было повадаў абвінавачваньня.

А на голува кс. П. ўсёй час валіміся цяжкія закіды: казалі аб нейкай Барунскай рэспубліцы, якая быццам мелася адарвацца ад „Сьродковай Літвы“, аб зносінах з бальшавікамі (вечны закід, які заўсёды паўтараецца ў адносінах да арыштаваных беларусаў!) і г. п.

Эндэцкая прэса факт арышту кс. Пятроўскага спаткала з радасьцю. Шчыры дэмакрат, які адкрыта прызнаваўся да свае прыналежнасьці да Беларускага народу і меў значны ўплыў на акалічнае сялянства, быў вельмі непажаданы павіністычным польскім элементам, якія ўсімі сіламі стараліся згудзіць усё Беларускае ў краі.

Аўтару гэтых слоў хутка пасля арышту кс. П. здарылася быць на фэсце ў Барунах, які польская эндэцыя старалася выкарыстаць дзеля сваіх палітычных мэтаў. Калі прамоўца ад „стражы крэсвай“, узлезшы на бочку, пачаў гаварыць аб усіх карыснасьцях злучэньня з Польшчай, раздалася сялянскія галасы: „аддайце нам раней нашага прабшча, а пасля калэце аб гэтым“...

Наагул арышт кс. П. зрабіў у барунскай парахфіі аграмаднае уражэньне. І няма ведама, чаму больш трэба дзівіцца, ці бязтакнасьці нашай адміністрацыі, якая бяз даў прычыны арыштоўвае людзей, карыстаючыся агульнай пашанай, ці сьлепаце нашых эндэкаў, якіх провацыруюць яе на гэта.

Доказаў дзеля абвінавачваньня не было. Справу кс. П. ліквідавалі. Зрабілося шмат шуму, страху—а дзеля чаго? І пасля 8-х месяцаў сьледзтва кс. П. пазволілі нарэшце вярнуцца дамоў.

Але, ён цяпер вольны. Але сталася крыўда, і яе паправіць ужо нельга. Сталася крыўда самому арыштаванаму, якога адарвалі ад яго працы, ад яго парахві, ад яго гаспадаркі. Сталася крыўда гэтаму люду, які праз гэтакі доўгі час ня меў свайго духоўнага правадыра. І сталася крыўда справе збліжэньня нацыянальнасьцяў, якія жывуць на нашай зямельцы, бо кожны зьдэек над беларусам, кожная нацыянальная зьяявага, кожная несправядлівасьць дужэйшага, пакідаюць у нашых душах тую гор-

касьць, якую нялёгка пасяля спагнаць салодкімі словамі аб нязьдзейснай вольнасьці і роўнасьці.

Ф. А.

Што чуваць у сьведзе?

Гэнуэская канфэрэнцыя.

— Сталы тэрмін скліканьня канфэрэнцыі да гэтага часу ня вызначаны.

— Прадстаўніком савецкай дэлегацыі ў Гэнуі мае быць Красін. Ленін і Троцкі прыедуць да Гэнуі толькі ў самы важны момант.

— Амэрыканскія Злучаныя Штаты адмовіліся ад учасьця ў канфэрэнцыі.

Адэтаўка Гішпанскага міністэрства.

Па весткам з Мадрыту гішпанскі кабінэт падаўся да адэтаўкі.

Варшаўская канфэрэнцыя.

На 12 сакавіка назначана ў Варшаве канфэрэнцыя прыбалтыцкіх дзяржаў і Польшчы.

Міністэрскі крызыс у Варшаве.

Дзесьць прадстаўнікоў прыхільнага да Віленскага Сойму — з агульнага ліку — 20-ці — адмовіліся падпісаць акт злучэньня з Польшчай, запрапанаваны Польшчай. З гэтых прычын урад падаўся да адэтаўкі. Крызыс трымае праз усю нязьдзелу. На апошнім весткам утварыць кабінэт даручана б. прэм'еру п. Панікоўскаму.

З Польшчай ня лічацца.

Спэцыяльны карэспандэнт „G. War.“ пішыць, што да т. з. „Сындикату адбудаваньня Расеі“ запрошаны Амэрыка, Японія, Швайцарыя, Галандзія, Чэхаславакія, Польшча, ня гледзячы на затрыманьне Францыі, асталася незапрошанай. Гэта паважная катастрофа ў міжнароднай палітыцы Польшчы.

Нота Антанты аб Віленшчыне.

Міністра Скірмунта даведаўся па-слы французскі, ангельскі і італьянскі і паведамаў, што атрымаў даручэньні ад сваіх урадаў выступіць з колектыўнай нотай па віленскім пытаньні ў тым выпадку, калі-б польскі урад згадзіўся-б з рэвалюцыйнай інкорпарацыяй Віл. Сойму. Уночы зьявіўся ўвага, што такая згода з памянёнай рэвалюцыйнай мэла-б грозны уплыў на лёс Віленшчыны.

Неспакой у Фіуме.

З Фіуме паведамаў, што фашысты ў распушчэньні занялі месца і ўтварылі рэвалюцыйны урад.

Расейскі доўг.

Расейскія даўгі ў Англіі даходзяць бяз процантаў з часу заканчэньня вайны звыш 550 мільёнаў хунтаў штэрлінгаў.

Прадаж бібліі Гутэнбэрга.

Музей-кніжніца ў Лейпцыгу, дзякуючы драньнаму матэрыяльнаму палажэньню, намерваецца прадаць, са згоды Сакскага ўраду, найстарэйшую сваю каштоўнасьць — біблію Гутэнбэрга.

Забастоўкі у Пазнаншчыне.

У заходніх ваеводзтвах заўважна ваяцца выразна рух сярод работнікаў хлебарабаў, каб падняць плату за працу. Аналагічны рух ёсьць і ў работнікаў па будове.

Сугольня дамаганьня балтыцкіх дзяржаў.

Усе балтыцкія дзяржавы паставілі выступіць на Гэнуэскай канфэрэнцыі сугольна і дамагацца прызнаць іх нейтральнымі.

Згоднасьць адвакатаў.

Для абароны Фэдака выступіла сорак чатыры украінскіх адвакатаў. Характэрным зьяўляецца тое, што бацька Фэдака даручыў абарону сына адвакату Глушкэвічу, дзелячы стара-рускае партыі.

Зьезд „Украінскіх парламентарыяў“.

У Вене 22 лютага г. г. адчыніўся зьезд „украінскіх парламентарыяў“, які складаецца з сябраў Укр. Цэнтр. Рады, Устаноўчых Соймаў і Трудавога Конгрэсу. На зьезд прыехала 70 асобаў.

Становішча украінскіх эс-эраў.

Замежны камітэт У. П. С. Р. першага лютага прыняў пастанову ня браць удзелу ў кангрэсе украінскіх парламентарыяў і не зьвертацца да Гэнуэскае канфэрэнцыі, з дамагацьнямі прызнаваньня Украіны.

Юбілей Вольгі Кабылянскае.

У гэтым месяцы украінцы сьвяткуюць 30 гадовы юбілей літаратурнай працы вядомай літаратаркі Вольгі Кабылянскае. Пясьнярка жыве на Букавіне ў Чэрнавіцах.

Незалежнасьць Эгіпту.

Лейд Алембі выдаў граматы, ў якой абвешчае Эгіпет суверэннай і незалежнай дзяржавай. У грамаце прадбачаны правізычны статут quo адносна абароны Эгіпту, забяспечаньне шляхаў камунікацыі, абарона чужынцаў і г. д.

Здабытак золата ў Сав. Расеі.

За час існаваньня Сав. Улады удалося здабыць золата на суму 2,300,000 залатых рублёў. Да вайны здабытак даходзіў да 3500 пудоў золата ў год. „Утро“

Весткі з Савецкай Беларусі.

(Па ведамасьцям менскіх газэт)
Выданьне беларускіх кніг.

Згодна пастановай III-га Усебеларускага Зьезду Саветаў выдавецтва кніжка і падручнікаў на беларускай мове прызнана было ўдарным. У выкананьне гэтай пастановы Наркомасветам куплена да 20 рукапісаў і каля 6000 пудоў паперы. У бліжэйшым часе кніжкі пачнуць друкавацца.

Сельска-гаспадарчая кампанія на Беларусі.

У Менску арганізавалася камісія па правядзеньню сельска-гаспадарчай кампаніі. Камісія прыцягнула шмат мясцовых гаспадарчых камісарыятоў і капэратыўныя цэнтры Беларусі дзеля змярканьня працы па ажыццэньню азначанай кампаніі.

На паседжаньні Праўленьня Цэнтрабелсаюзу спажывецкае капэратыўна ўхвалена пакіраваць усю сваю энэргію і сродкі, галоўным чынам дзеля здавальненьня патрэб жыхарства сельска-гаспадарчымі прыладамі і насеннем. Прыклады будучь здабыты ў магчыма большым ліку і пущаны для тавараабмену.

Каапэратыўная выстаўка ў Маскве

У Маскве арганізуецца таварна-паказальная выстаўка ў якой прымець учасьце і Цэнтрабелсаюз.

Гандлёвыя прадстаўніцтвы Цэнтрабелсаюзу ў Маскве і на Украіне.

Назначан гандлёвы прадстаўнік ад Цэнтрабелсаюзу пры „Вукопсільцы“ які сугольна з асобна ўпаўнаважаным Цэнтрабелсаюзу па лесапрамысловай справе, зможаць умяркоўваць далейшую гандлёвую сувязь каапэратыўаў Беларусі з Украінай. Зроблены крокі аб утварэньні гандлёвага прадстаўніцтва, дзе Цэнтрабелсаюз мае на ўвазе выступіць самастойным закупшчыкам тавараў на маскоўскім рынку.

Новае сельска-гаспадарчае т-ва.

У мястэчку Глуску, Бабруйскага павету, студэнтам-агронамам Батурэвічам арганізуецца сельскагаспадарчае таварыства, якое мае сваёй мэтай наладзіць малочную форму.

(С. Б.)

Недабор збожжа на Беларусі.

Зборка збожжа ў 1921 г. была меншай на 9 мільёнаў пудоў, як 1913 годзе. Такім чынам, на кожнага жыхара недабор даходзіць да пяці пудоў, ці 20 проц.

ІЛІЯДА Гомэра.

ПЕСЬНЯ І.

пераклаў Б. Тарашкевіч.

- Гнеў, о багіня, пай Ахілеса Целейвага сына
Згубны, што бед прычыніў ён Ахейцам
вядлікіх ня мала,
Волатаў, храбрых душ у Аідава царства
нізрынуў
Многа, а самых жа іх на здабычу сабакам і
птушкам.
- Розным ён кінюў дзярлівым (усё дзеля
Зэўсавай волі)
з тое пры, як у зьвадзе з сабой разьшліся
у злосьці
войска Атрыд валадар з Ахілесам да бога
падобным.
Хто-ж гэта ды із багоў так давёў іх да зьвады
гнаўлівай?
Сын то Лятоны і Зэўса, — бо з гнэву ён
злога да князя
- пошасьць блугую паслаў там устаі на
пагібель народаў
дзеля таго, што Атрыд абязчэсьціў жраца
Аполёна
Хрыза, калі той прыбыў к караблём быстра-
ходным ахейскім,
выкупіць каб дачку, вязучы там нязлічаны
выкуп.
Стужку ён меў у руках далестральнага
лучніка Фэба
- На вярху булавы залатой і прасіў ён ахеян
асабліва-ж Атрыдаў дваіх, атаманаў народам:
„О вы Атрыды і Ахейцы ўсе, пышна
пажонныя мужы!
Хай-жа вам богі дадуць, на Алімне прабыцьце
што маюць,
горад Прыяма здабыць і вярнуцца шчасліва
да хаты!“
- Міжю-ж толькі дачку вы аддайце і выкуп
прымене
Зэуса сына ўважаючы так, далестральнага бога“.
Вось тут другія ўсе ды і на тое згаджалісь
ахейцы
чэсьць аказаць каб жрацу і падаркі пры-
гожыя ўзяці;
толькі ў сэрцы таго Агамэмнон Атрыд не
ўзлюбіўшы
- Хрыза нягодна прагнаў ды йшчэ рэкнуў
тут грознае слова:
„Ой, ты стары! Сьцеражыся мяне каб ня
стрэнуць дзе блізка,
пры караблэх тут глыбокіх застаўшысь ці
ізноў тут прышоўшы:

- не абароніць тады булава ні вянок цябе
божжы!
Дзеўчыны-ж я не аддам, а перш старасьць
яе там надойдзе
- воддаль ад хаты бацькоў у Аргосе у нашым
то доме,
кросны ткучы а так сама са мной раздзяля-
ючы ложа.
Ну дык ідзі! не дражні ты мяне, каб вяр-
нуцца мог цэлы!“
Так ён сказаў; і збалўсі стары ды й паслу-
каў то слова;
Моўчкі уздоўж берагоў ён пашоў вельмі
шумнага мора.
 - Многа маліўся пасяля той стары, адышоў-
шыся воддаль,
Валадару Аполёну, касістай Лятоны што
сынам:
„Выслухай, сёньня, мяне о сэрбналуці, што
Хрызу бароніш,
Кіліу сьвятую і над Тэнэдосам магутна па-
нуеш,
божа смінтэйскі! Калі я запраўду табе дзе
святыню
 - мілую узбудоваў ці наліў табе тоўсты лапаткі
ноз і быкоў, то—малю цябе—споўні маё па-
жаданьне:
хай-жа за сьлёзы за мае твае стрэны адліцаць
данайцам!“
Так малючыся казаў: тое-ж выслухаў Фэб
далестральны
і нізшоў ён з вяршынаў Алімпу узбураны
у сэрцы,
 - маючы лук за плячмі і сайдак, што кру-
гом быў закрыты.
Голасна стрэлы гулі на плячох тады ў гнэў-
нага бога,
як ён адтуль выхадзіў а ішоў жа, што цём-
ная ночка.
Ад караблём пасьле сеўшы наводаль, запус-
каў свае стрэлы.
Звон тут страшэнны паўстаў ад таго ды і
сэрбнага лука.
 - Мулаў адных пападаў напачатак і шпаркіх
сабакаў.
Пасьле-ж ударыў людзей, выпускаючы горкія
стрэлы,
І на хаўтурных агнэх бязупынна гарэлі іх
целы.
Дзевяць на стан ўжо даён як лятаюць там
божжыя стрэлы,
а на дзесяты Ахіл заклікае народ весь на
веча.
 - Гэта ў душу улажыла яму белатварая Гэра, —
жаль бо было ёй данайцаў, пабачыўшы, як
яны мерлі.

- Вось і на веча прышлі і сабраўшысь быллі
ўсе у зборы,
Устаў быстраногі Ахіл і казаў ім такую пра-
мову:
„Думаю я, о Атрыд, што ізноў нам па блуд-
най дарозе
60 трэба да хаты вяртацца, абы ўцячы як ад
сьмерці,
дзеля таго што зараза з вайной тут зьніш-
тожаць ахейцаў;
толькі-ж спытаймася варажбіта ці жраца дзе
якога,
хочь-бы і знахара сноў (бо і сны тож ад Зэў-
са даны) —
хай-жа ён скажа, за што так разгневаўся
Фэб далестральны:
65 мо'абяцаньне якое забялі амой гэкатомбу;
можа быць запаху жырнага коз і ягнят не-
заганных жадаўбы
ён на ахвяру сабе каб ад пошасьці толькі нас
збавіць.“

(Працяг будзе.)

Ядвігін Ш. (Антон Лявіцкі).

Беларуская паэзія мае нявычайна вядлікую
лічбу выдатных прадстаўнікоў; але яна налічвае
зусім нямнога пісьменьнікаў годных увагі, якія
свае творы пішуць не вершаванай, а звычайнай
мовай — у форме прозы. Відца, той нахіл
да песні, які выяўляе беларускі народ у ня-
звычайным багацьці народнага вустнага твор-
ства, кіраваў творствам і адраджэнскіх пісь-
меньнікаў, якія вылівалі напашунае іх па-
чуцьцё ўваскрасеньня народу садай выключна
ў вершах. І мы на працягу XIX сталяцця
мелі ўжо добрую нізку паэтаў, пісьмэнных
вершы начынаючы ад еялянскага хлопчыка, за-
губленага маскоўскага ўладаю, самародка Паўлю-
ка Бахрыма, мелі невядомых аўтараў „Энеіды“
і „Тараса на Парнасе“, мелі Яна Баршчэўскага,
Рышчэўскага і Чачота, мелі ўрэшце мастацкага
паэта шляхоцка-сялянскае ідэалы Вінецка Ду-
нін-Марцінкевіча, і яркую антытэзу яму — ты-
повага народніка Мацея Бурачка, — калі зья-
віўся першы аўтар запраўды мастацкага бела-
рускага творства ў прозаічнай форме.
Гэта быў Антон Лявіцкі — невялічкі плях-
ціц з Вялейскага павету, с-пад мястэчка Радзі-
кавіч (35 верст ад Менску). Радзіўся ён у 1870
годзе ў двары бацькоў, Карпілаўцы; а той факт,
што было гэта ў блізім суседзьстве з дваром
Дунін-Марцінкевіча, Люцынкай, трэба думаць,
адыграў выдатную ролю ў выбары ідэальнае дарогі
ў жыцьці Антона Лявіцкага. Бацькі яго добра

Кааператыўны банк на Беларусі.

У хуткім часе мае адкрыцца кааператыўны банк Беларусі. Банк будзе адкрыты пры цэнтралізацыі, як Цэнтральная Кредытова Каса з цэлай сеткай аддзелаў па наветах.

Маслабойні на Беларусі.

Ідзе падгатоўчая праца для утварэння 18 маслабойных заводаў і зліўных пунктаў на Беларусі.

Савецкая гаспадарка.

У Каралінскай воласці Мазыр. павету п'янтства шырыцца да пагражаючых размераў. Усе насяленне гоніць самагонку, трацячы на гэта аграмадную лічбу муні і бульбы. Мясцовыя саветы ня толькі ня спыняюць гэтую шкодную работу, але яшчэ рады і самі памагчы.

У Менску.

- Усіх студэнтаў у Беларускім універсітэце у Менску 1.157 чалавек.
- Білет гарадской конкі каштуе 10 000 савецкіх рублёў.
- Расклеены адозвы з клічам да жыхароў Менску, каб вясці неадкладна энэргічную барацьбу з пошасцыяй, якая прымае пагражаючыя размеры.
- Менскія гандляры не прымаюць грошы драбней за тысячу.
- Доктарскі візыт да хворага абходзіцца у 1.500.000 савец. рублёў.
- З дазволу улад вырабляецца і свабодна прадаецца водка ў 20 град.

3 прэсы.

Прыкільны голас.

Мы ўжо прывыклі чунь лаянкі і напасыці з боку п. п. Обстаў і Дмухаў з польскай „Rzeczpospolita". Гэта для нас, беларусаў, „штодзённы хлеб" і мы ані словам палемікі не адклікаемся на брахню шовіністычна ашалеўшых эндэчкіх пісакаў. Але на небасхіле польскай журналістыкі час ад часу паяўляюцца ясныя праблемскія сьнагдныя да нас адносіны.

Як пэрлы ў моры, так мы стараемся выдывіць кожны гэтакі голас у моры шовіністычнага шалу і нацыянальнага здэзку. Да гэтакіх галасоў безумоўна належыць стацьця польскага паэта п. Ч. Нькоўскага п. з. „У блісках адной маланкі", надрукаваная ў № 54 „Gaz. Kraj." Аўтар гэтае стацьці, якая пачынаецца ўспамінамі аб нядаўна памёрлым нашым пісьменьніку А. Лявіцкім, робіць раптам пераход да нацыянальных адносін, запанаваўшых у нашым краі. Ён м. інш. робіць закіды сваіму грамадзянству, якое ня бачыць таго, што дзеецца ў „нацыянальных меншасцях", якія жывуць тутакж. „Гэтыя „нацыянальныя меншасці" глядзяць на нас — піша п. Я. — калі не як на ворагаў, дык крыва, з недавер'ям, як на людзей чужых, як на людзей з гэтакімі прычыпам: „Хай ненавідзяць, але каб толькі баяліся!". Калі гэтыя „нацыянальныя меншасці" пры кожнай аказыі гуртуюцца, падаюць сабе руку і твораць самкнуты хаўрус і калі не настроены выразна воража проціў польскасці, дык бязумоўна гатовы ў кожную хвіліну разрэзаць настольнік супольнага з намі жыцця — дык гэткае палажэнне вельмі сумнае. А гэта дзеля таго, што мы занятыя „вялікай" агульнапольскай палітыкай над Віслай, ня ўмеем сьперагчы і ўзмацоўваць наша становішча над Вальдэй". Далей, кажучы аб ролі, які польскі элемент, паводле слоў аўтара павінен адыграць у нашым краі ў адносінах да гэтых-жа „нацыянальных меншасцяў" п. Я. канчае сваю стацьцю гэтакімі словамі: „Пад каліграфіяй дагавораў, пад гукам пустых фраз шыве жыццё, бязлітаснае, стыхійнае, у вечнай сваёй эвалюцыі — і яно, толькі яно, як вера ў прыказцы, раўнуе горы і засыноўвае даліны". Ф. А.

„Глянуць праўдзе ў вочы".

Пад такім загалоўкам зьявіўся ў „Wil, Kur. Poświętaczny" артыкул п. Лясвоты аб беларускім руху. Нам прыёма адзначыць, што між польскага грамадзянства, атручанага шавінізмам і нацыянальнай нянавідчасцю, ёсць здаро-

выя цьвярозныя галасы, правідловы падход да справы. Ніжэй падаем часткі з гэтага артыкулу. „Ёсць у нашым грамадзянстве тэмы аб якіх нічога ня кажучы, аб якіх казаць „не выпадае", бо яны ня жыццёвыя, ня сур'езныя, або не падходзяць да абаварываньня, маючы на ўвазе „замяжнюю палітыку". „Да такіх тэмаў належыць справы нацыянальныя, а асабліва — беларускі рух. „Мінаючы ідэялізм, ці то трызьненне, якое распісвае у правай варшавскай прэсе Я. Обст, ангажаваны да пісанья карэспандэнтый, як „знаўца" мяйсцовых адносін. Мінаючы наагул рэакцыйныя кругі, якія, рэалізуючы сужыццё з іншымі народамі, карыстаюцца готэнточкай этыкай, палаючай злосьці апалелага страшнішча, якое ўжо ня здольна бачыць заўтрашняга жыцця. „Але і большасць польскай інтэлігенцы, навет тут у Вільні, не звязваючы на тое, што часта сустракаецца з вельмі цікавымі праявамі мацнеючага беларускага жыцця, усеткі праходзе каля іх не зацікаўлена, нічога не перажываючы, ня робячы ніякіх вынікаў на будучае сужыццё беларусаў і палякоў. Весткі аб беларускім руху, погляды і адносіны выражаюцца у некалькіх аляпаватых „праўдах", якімі і карыстаюцца у тым ці іншым выпадку. „Гэткае асьвядомленасць і зразуменьня беларускага руху, служыць прычынай той безталкоўшчыне, блізарукасьці польскага ўраду, што да палітыкі да беларусаў, — польскі ўрад, выканваючы жаданыя рэакцыі польскай, не сустракае перашкод і пратэстаў з боку польскага грамадзянства. „Выходзячы, з палажэння, што ў Польскім гаспадарстве Беларускай справы няма і што праз 50 гадоў ад беларушчыны і сьледу не астанецца (гістарычнае „праорчтва" Скульскага), барбарскім антыконстытуцыйным спосабам зачыняюцца беларускія кааператывы, ліквідуюцца масольна заложаныя школы, зачыняюцца адзіная вычпдельская сэмінарыя, паліцэйскай метадаў, а то скандальнымі рэпрэсіямі (апошнія выпадкі ў Вільні, справа Курбскага ў Го-

радні) „рэгулюецца" ўнутраняе жыццё беларускага грамадзянства. „Вывяткам з гэтага ёсць п. Аляксук, які стаіць адмежаваны ад свайго грамадзянства, але за тое зусім прышмы, бо ня робіць клопату, не дамагаецца здавальнае патрэб для беларускага народу. Ён; байкатаваны праз усіх беларусаў, атрымлівае... „канспісі" аправізацыйныя, „школьныя", „кааператыўныя" і інш., ён арганізавывае „звезды", ён урэшце збірае дарагія, вельмі дарагія выбарчыя галасы за свой спісак". Далей газета піша, што „канспіраваньне" справы беларускага руху, а яшчэ горш непрызнаньне яе, паняверкай, здэкаем, рэпрэсіямі не давядзе ні да чаго памыснага да польскай дзяржаўнасці. „Трэба ўрэшце глянуць праўдзе ў вочы, трэба досканальна пазнаць тое, што нам яшчэ не пагражае, але заўтра будзе сілай, сілай ці хаўруснай ў дзяржаўным будаваньні й у абароне, ад ворагаў, ці — выгадаваная ў падпольлі — варожай. Душа мая... Душа мая тужлівая Лілея між балот. Узрасла яна маўчліва У багні сонных вод. Ей сьвінца неба іная, Дзе сонечна вясна, І песьняй салаўінаю Атручана яна, І нешта патаёмнае Шапоча родна ціш, І ў вочы цёмна-цёмныя Чаруе зорна выш. Наўкожа-ж ціна брудная, І песьня і гідкі пах, Чысьці ўздохі трудныя Нуда і нейкі Жак. І штось незразумелае Шуміць-пяе чарот, Чаго ня поймае белая Лілея між балот. Уладзімер Жылка.

зналі Вінука Дунін-Марцінкевіча, і дачка апошняга ўзялася вучыць нашага пісьменьніка і падгатаваць да наступленьня ў менскую гімназію. Трэба думаць, што тут бярэ пачатак нахадаўшася ў душы яго беларускі сэнтымэнт, каторы пасля ўвабраў у сябе элементы беларускай народніцкай ідэалёгіі, калі Антон Лявіцкі, скончыўшы гімназію ў Менску, папаў у Маскоўскі універсітэт. Там — у пачатку 90-ых гадоў ужо пачалося гуртаваньне беларускай моладзі, захопленай расейскім народніцкім рухам. Там беларускія, дэмакраты пачалі выкоўваць свой новы — нацыянальны — сьветагляд, каторы да расейскага клічу „Ідзеце ў народ!" дадаваў: „у свой народ". Там і Ядвігін Ш. знаходзіць першае прылажэнне для свайго пісарскага таленту: ён прымае ўдасьце ў перакладзе на беларускую мову „Сыналу" Усевалада Гаршына (надруков. ў 1891 г.). Вярнуўшыся-ж дамоў, ён робіць першы крок у арыгінальным творстве: у 1893 годзе ён піша драму „Злодзея", каторую маніліся паставіць на сьцене ў Радашкавічах акадэмічныя пані на чале з земскім начальнікам, над той час даволі дэмакратычна пастроеным абшарнікам, Андрэем Сьніткай, і вядомым беларускім дзеячом Аляксандрам Уласавым, ды паставіць не здалелі, бо „на беларуском наречці", ня глядзячы на лойяльны зьмест драмы, губэрнатар іграць забараніў. Ці то няўдача, ці другія былі тут прычыны, адно толькі Лявіцкі, пасля „Злодзея", замаўкае на доўгі час. Яго будзіць да творчае працы толькі магутны адраджэнскі рух 1905—6 гадоў, з каторым ён звязываецца праз асабіста блізкія адносіны з А. Уласавым, сваім суседам, радагаварушым ад 1907 году „Нашу Ніву". На старніцах апошняе і пачынаюць зьяўляцца першыя апавяданьні Ядвігіна Ш. прозаў, а ад 1909 году ён перабіраецца з Карпілаўкі ў Вільню і нейкі час займае становішча літаратурынага кіраўніка газеты. Калі пачнем піцьна ўнікаць у зьмест і характар твораў Лявіцкага, дык з ідэйнага боку ўбачым у яго два насьлаенні. Найстарэйшы твор яго — гэны самы „Злодзея" — гэта вельмі яркі адгалосак Марцінкевічаўскага шляхоцкага ідэалізму. Зьмест драмы даволі прости і становіць пераказ праўдывага здарэньня. Цёмны, апусьціўшыся ад п'янства селянін пад уплывам свайго пагібельнага навьку і намоваў карчмара выводзіць з паноскае стайні коні. За ім гоняцца, пападаюць на сьлед і ловаць разам з коньмі. Учасьнікі пагоні, такія-ж як і сам ён, цёмныя зьдзічэўшы сьляне, зьбіраюцца ўчыніць над ім самасуд. Нешчаслівы злодзея — ахвяра цёмнасьці і гаражкі — ўжо бачыць сваю пагібель. Але ў гэты самы момэнт зьяўляецца ідэальны паці, каторы сьпіннае самасуд азьвараўшых сьляні і дароўвае злодзею яго віну: „ідзі і больш не грашы!" Анітэза сьветага абраза паніча і лжэля-

сычнага закаяннага злачынца-мужыка нязвычайна рэзка: да гэтага ні Дунін-Марцінкевіч, ні другія прадаўнікі шляхоцкіх ідэалёгаў ніколі не даходзілі, ў роўнай меры ідэалізуючы і пана, і мужыка. Гэтак, у першым сваім арыгінальным творы Ядвігіна Ш. ўзяў той, які з ідэйнага боку становіць крок назад, раўнуючы да папярэднікаў, з каторымі ён быў звязаны праз сям'ю Марцінкевічаў. Набыткі, ўзятыя з народніцка руху, становяць другое насьлаенне ў ідэалёгіі Лявіцкага, але побач з імі пакутуюць яшчэ водгукі шляхоцчыны, якія ніколі ня зводзіліся да канца і жылі дзесьці-бока ў душы пісьменьніка праз усё яго жыццё. Вазьмеце хаця-бы яго апавяд. „Жывы выбшчык", надрукованае ў зборніку „Васількі" (Вільня 1914.) Тут бачым нязвычайную згодлівасьць і любоў вёскі і двара: мужык ідзе з панам і панічом на паўстапье, і разам з панамі бацька „Васілька" складае сваю галаву за невядомую, чужую для яго справу. А сын пагібшага верна служыць дачцэ пана, праводзячы ідылічна вечары за яе сталом пры вачоры і гуляючы ў карты. І ў вершавым апавяданьні „Дзед Завала" (1909), і шмат дзе ў другіх творах Ядвігіна Ш. прабываюцца ўспаміны аб гэным-жа шляхоцкім наўстаньні, абвешаньні ідэальнай дымкай. Ды жывое жыццё чым далей, тым часцей бярэ верх над падсьвядомымі перажыткамі шляхоцкага сьветагляду: як у сказаных ужо выданьнях, так і ў другіх („Бязрозда" 1912 г. і інш.) пераважаюць новы дух, і магутны творч жыцця — сам народ беларускі — пачынае прамаўляць вустамі пісьменьніка.

А голас народу, душа народу чуецца ў роўнай меры як у сьмяхотных апавяданьнях Ядвігіна Ш., у мастацкіх маналёгах („Суд", „Важная фіга", „З маленскіх бісцёкам") так і ў бытавых абразках („Гаротная"), і ў казках („Бязрозда", „Дуб-дзядуля", „Што сказаў певен", „Чортава ласка"), і ў байках-алегорыях, каторыя ён разам з народам асабліва аблюбаваў. Народ гаворыць і тады, калі Ядвігін Ш. зачэпляе агульна-людскія пытаньні і балычкі, хоць і пераказывае падчас чужыя рэчы, („Шчаслівая" і др) бо аўтаро падыходзіць да сваёй тэмы па сваёму — па нар днаму, так, як-бы кожны сын вёскі падыйшоў. Ядвігін Ш. свайго ўласнага, арыгінальнага гаворыць вельмі мала і ён як-быццам падслухаў беларускага селяніна, пераняўшае духам яго і абразамі народнае мьсьлі выкладае ягоныя думкі. А робіць гэта так добра, што, ня глядзячы на глыбока ў душы яго ўтаёны шляхоцкі сьветагляд, ня чуецца ні фальшывых нотак, ні ненатуральнасці. У гэтым і выяўляецца мера мастацтва Ядвігіна Ш.: з гэтага вынікае і тая сьвежасьць апавяданьня, і шчырасць пачуцьця, і лёгкасьць формы, чым цэнны творы гэтага пісьменьніка.

Дый новыя думкі, перамяшаўшыся ў Ядвігіна Ш. з яго старымі — шляхоцка-паўстанскімі, зыходзяцца з думкамі народу, які збудзіўся да новага жыцця. Тут і вострая, хоць у алегорычнай форме, крытыка на адступнікау ад народу („Падласенькі") і на тую клясу, што жыве адао толькі дзеля здавальнасьці свайго эгоістычных патрэб („Рабы"). Тут і крык скаргі-пратэсту проці грамадзкага ладу, каторы тысячы бедных дзвучат прымушае ісьці на „безработную службу" („Зарабляюць"), каторы ўзаконівае здэка чалавека над чалавекам („Цырк"). Тут сустраем усё тое, што мы бачылі ў першага, найвлікшага з нашых песьняроў-народнікаў: Мацея Бурачка. І той быў шляхціц, і той ўзрос у атмасфэры стара-шляхоцкіх ідэалаў, і той яшчэ больш востра, з глыбокім абураньнем выступаў проці сацыяльнай несправядлівасьці. Але абодва яны ня маюць ніякага позытыўнага грамадзкага ідэалу, ніякага лякарства на жыццёвыя зьявіды, і гэта выяўлялася асабліва ярка ў-ва ўсёй грамадзка-палітычнай дзейнасьці Антона Лявіцкага. Ядвігін Ш. не дайшоў да грамадзкіх ідэалаў „нашаніўскага" кірунку. Не дайшоў і да яснага ўразуменьня беларускае нацыянальнае праблемы. Затое дайшоў да літаратурных ідэалаў навейшых пісьменьнікаў адраджэньня, бо беларускае пісьменства сталася і для яго духоўнай патрэбай, бо і ён тварыў па беларуску, затым, што на гэтай дарозе найлепшы выхад для сябе мелі яго пастыцкія наклоннасьці. Бо Ядвігін Ш. паэт-мастак у душы, бо толькі з душы паэта маглі выліцца радкі, якімі ён распачынае свой зборнічак „Васількі". Шчырай пазэій веець і ад яго „Дзед Завала" — ад мастацкага апісанья нашых пушч, жа жаль, пазычанага ў Адама Міцкевіча („Pan Tadeusz"). Як запраўдны жыхар вёскі, ён знамяніта адчувае пазэію прыроды, якая ў яго жыве разам з людзьмі, звязаная з імі неразрыўна. І пры ўсёй туманнасьці і нявырабленасці сваёй ідэалёгіі, Ядвігін Ш. заўсёды будзе займаць у беларускай літаратуры адно з пачасных месц, як мастак слова, каторы здалеў адчуць і выявіць у прозе дух беларускага народу і беларускае прыроды. Антон Навіна.



Літоўскія справы.

Літва і канферэнцыя ў Гэнуі.

Старшынёй літоўскай дэлегацыі на Гэнуўскую канферэнцыю назначан прэм'ер міністр.

Між сябрамі дэлегацыі будзе й віцэ-міністр замежных спраў Клімас.

Адкрыццё універсітэту.

16 лютага у Коўні быў адкрыты універсітэт, які мае пяць факультэтаў: тэалогічны, сацыяльны, прырода-матэматычны, медыцынскі і тэхнічны. Рэктар універсітэту праф. Шымкус.

Весткі з Латвіі.

Стогадовы юбілей латыскай прэсы.

(Ад свайго карэспандэнта).

РЫГА, 27 лютага 1922 г. Учора адбылося урачыстае святкаванне стогадовага юбілея латыскай прэсы. У музэйным будынку адчынілася багатая і добра арганізаваная выстаўка латыскай прэсы за сто гадоў. Акт адбыўся ў Нацыянальнай Опэры. Присутных было некалькі тысяч чалавек. Хор сьпяў нацыянальныя песні, тады была прачытана гісторыя латыскай прэсы і пачаліся прывітанні прамоваю прэм'ера Мерэвіча. Выступала шмат заграначных журналістаў, прыхаўшых на святая, у тым ліку і наш беларус—рэдактар „Беларускіх Ведымаў“ Максім Гарэцкі. Як толькі ён выйшаў, загрымелі спяганы для беларусаў воплескі, а пасля яго кароткай, але прыгожай і нязвычайна моцнай пачуццёвай прамовы доўга ня спыняліся пляскаючы пляскаючы. З гэтага відаць, як латышы прыхільны да нас і нашага руху. Увечары быў „баль прэсы“, на які ад беларусаў былі запрошаны М. Гарэцкі і І. Краскоўскі. Святая прайшла з вялікім успехам.

А. М.—скі.

КАРЭСПАНДЭНЦЫ.

Бакштанская гм. Валожынск. п.

Нашай гмінай працякае рака Бяроза, праз якую быў калісь пабудаваны мост, але як адходзілі налікі перад навалай белавіцкай, дык спалілі да шчэпту. Цяпер якісь інжынер ізноў будзе мост. Нядзелі са тры інжынер гэты нас, бакштанцаў, наймаў, а цяпер згаварыліся з войтам і ганяюць ўсіх нас на работу і кажуць, што плаціць ня будзе, бо рака і плях належаць да гміны. А тым часам калі хто з сялян хоча палавіць рыбы дык яго судзяць і штрафуюць тутэйшымі вертаводамі. Адным словам паншчына.

Бакштанец.

Школьная справа у Валожын. п.

Колькі паперы і грошы патрацілі нашы сяляне на паданні школьнаму інспектару і куратару аб адкрыцці беларускае школы, каб вучыць сваіх дзетак у сваёй роднай мове, але ні просьбы, ні заявы, ні паданні не памалі. А інспектар школьны ўвесь час цвёрдзіць, што ня мае права адчыняць беларускія школы, а толькі польскія. Сялянам жа вёскі Гарадзешыя пісаў, што беларускай школы ў іх не зацвердзіць дзеле таго, што гмінная рада ў прысутнасці самога інспектара ухваліла школы польскія. Калі-ж сяляне запыталіся аб гэтым сяброў гміннае рады, то тыя адказалі, што валацкая рада назначыла толькі вёскі. У якіх павінны быць школы, але не адначала, што школы мусяць быць польскія і ніякага інспектара пры гэтым ня было. Выходзіць так, што і школы польскія ухвалілі без гміннае рады і што школьны інспектар гаворыць і пішаць сялянам няпраўду. Калі-ж зварочваліся да куратара ў Лідзе, дык куратар адсылаў да інспектара, кажучы, што інспектар мае права зацверджаць беларускія школы. Так адсылаў інспектар да куратара, куратар да інспектара, а нашы сяляне так і засталіся без роднае школы, а дзеткі бяз навукі—растуць дэмныя і няшчасныя.

Ці гэта ў дэмакратычных рэспубліках заўсёды так бывае?

А. Валожынec.

Беларускае сялянства і Краёвая сувязь.

(Валожынскі павет.)

Сяляне нашага павету ўжо добра сьведомыя. Яны перакананы, што дзеткам іхнім найлягчэй вучыцца ў сваёй роднай мове і вельмі стараліся мець сваю родную школу. Але наабваўшы ўсе парогі школьнага інспектара і куратара і не дастаўшы пазвалення на адкрыццё беларускае школы, звярнуліся ў Вільню да Краёвае Сувязі. Хаця яны лічылі і цяпер лічаць сувязь устаноў адраднай але-ж, як „топленік хвацецца за саломінку“, так і нашы сяляне ухваліліся за гэту здрадную саломінку. І якую-ж карысць прынесла ім Краёвая сувязь?

1) Нарабіла лішніх клопот і выдаткаў для сялян.

2) Выдала паперкі на адкрыццё школы, якія адразу-ж паліцыя паабірала.

3) Выявіла паліцыю, хто яшчэ „небясьпечны“ і каго трэба арыштаваць.

Вось колькі добра прынесла сувязь, а яшчэ хваляцца.

А. Валожынec.

М. Крэва.

У нашай гміне ёсць пісар Шылінг, але ён ня толькі пісар, ён барацьбіт за асвету. Ён любіць калі у яго печы агонь бухае ясным полымем, дзеля гэтага ужывае ўсё газеты, якія прыходзяць у гміну. У першую чаргу ідуць беларускія, як „большавіцкія“, а пасля дастаецца такая доля усім газетам навет і амерыканскім, бо па яго разуменьню газеты для народу шкодны.

С.

М. Валожын.

Усе валожынскія беларусы вельмі ўспешылі калі атрымалі, пасля трохтыднёвага перарыву „Беларускі Звон“ Толькі сумную вестку ён нам прынес. Арышты нашых дзеячоў абуралі нас да глыбі душы. І калі кончыцца гэты зьдзек над намі? А тут у нас і на мейсцы нічога добрага: ўсе школы, а іх было аж 14-ць, адкрытыя Краёвай сувязью у Валожынскім паеве, паліцыя закрыла па загаду Старасты за тое, што яны меліся быць беларускімі. Народ аб гэтым не забудзецца.

К. М.

Вёска Райцы, у Навагрудск. п.

Увосень камандзёр 2-го эскадрону N-га палка вялікапольскіх уланаў п. Сташэўскі займае хлеў райчанскага сьвяшчэніка Аляксандра Валасовіча, ставячы ў гэтым хлеве каней.

Цераз некалькі дзён, бяз жаднага паведамлення сьвяшчэніка, не гаворачы ўжо аб згодзе, жаўнеры гэтага эскадрону займаюць у с. Валасовіча два пакоі. Яшчэ цераз два тыдні п. Сташэўскі ўжо не здавальняецца хлявом, занятым пад коні, а вымагае ад сьвяшчэніка адступіць яму для коней гумно, дзе ляжала яшчэ немалочынае збожжа. Не дапяўшы згодаю, ён пагражае ўзяць гумно сілаю. Сьвяшчэнік едзе да районнага начальніка і да старасты шукаць абароны, а тым часам, лічучыся з магчымай заняцця гумна гвалтам, наймае людзей малаціць збожжа. Ня глядзячы на тое, што, як казалі с. Валасовічу ў канцэлярны районнага, жаўнеры могуць займаць толькі тое памяшканьне, каторая вызначана районным 1-га лістапада п. Сташэўскі, ня дачакаўшыся канца малаціць ў гумне, загадвае сваім жаўнерам выгнаць нанятых людзей—малацібітоў з гумна, выкінуць на дождж збожжа, а замест гэтага ў гумне ён ставіць 24 каней.

Калі с. Валасовіч хацеў запрагчы каня, каб паехаць пажаліцца камандзёру палка, дык капрал Ратойчык адпіхнуў а. Аляксандра і адабраў яго-ж уласныя колы. Выкідаючы з гумна збожжа, жаўнеры відаць, па загаду ўзводнага Абрагімова, пакінулі ў гумне болей двух вазоў сьвяшчэніцкага сена, схававшы яго пад сваім вайсковым сенам. На просьбу сьвяшчэніка аддаць яму яго сена ўзводны Абрагімаў сказаў са злосьцю а. Аляксандру: «давайці, што гэта тваё сена». Аднак-жа а. Аляксандар сьведкамі з вёскі даў, што гэта сена яго, дабіўся загаду ад вахмістра Шульца вярнуць яму сена, але за тое, за праўду дачакаўся таго, што як толькі з гумна выйшаў вахмістр Шульц, п. Абрагімаў выпіхнуў а. Аляксандра і яго рабачыў з гумна, сказаўшы а. Аляксандру: «ідзі вон, старая сьцэрва».

А на другі дзень усе гэта скончылася такою, вельмі—брыдкаю, сцэнаю.

П. Сташэўскі разам з узводным Абрагімавым прыходзіць у гумно аглядаць коні. А. Валасовіч выйшаў на ганак на спатканьне п. камандзёра і жаліцца на паступкі яго жаўнераў. Пан Сташэўскі, паказваючы кіяком на Абрагімова, кажа: „Што я за цябе буду яго ў д... біць?“

— Я не магу Вам казаць, гавора А. Валасовіч, што Вы павінны з ім (Абрагімавым) рабіць, але я жалюся Вам, як яго беспасрэдняму начальніку, а калі Вы ня звярнеце на гэта належнае ўвагі, дык я мушу пажаліцца п. Камандзёру палка.

„Ідзі сабе да Камандзёра палка, ты ўжо хадзіў да старасты“, — са злосьцю адказвае п. Сташэўскі.

— Як-жа гэта татарская морда,— з раздражэньнем адказаў а. Аляксандр, паказваючы на Абрагімава, каторы татарын, забраў мае сена, ды асьмельваецца называць „старой сьцэрвай“? Няхай ён дажыве да маіх гадоў!“

„Дык ён яшчэ лаецца! Бій яго, Абрагімаў!“ загадвае п. Сташэўскі.

Абрагімаў робіць адзін крок наперад, але загаду споўніць ня адважваецца.

Тады з крыкам: „Ідзі стары“, пан Сташэўскі накідаецца на сьвяшчэніка, бьёць некалькі разоў рукою па твары і ў спіну, даганяючы з кіям...

А. Валасовіч пасля гэтага нэрвова захварэў...

Вось якія рэчы дзеюцца ў нас.

Янка Віхор.

Беларускае жыццё. Новыя арышты беларусаў.

Беластоцкае ваяводства пазайадравала славы „патрыотаў“ „Сярэдняе Літвы“; і там адбыліся масавыя арышты беларускіх дзеячоў. Лічбу арыштаваных называюць да 35 асоб.

Пакуль што вядомы імёны гэтых беларусаў, арыштаваных у Горадні: Якавук Сымон, Трыпуза Адам, А. Парук, П. Матусэвіч, М. Галавач, В. Кожанаў, В. Мультаў, П. Тамашчык, Баран, Федарук, Кухарчук, М. Ал. Якімовіч, Кулікоўскі, Злоцік, Улючык, Мінгіновіч, Рубаніха, Лапыр, Шуляк і др. У кварталы Мультаўна ўзяты йшчэ некалькі асоб. Усіх ураж-жа адправілі ў Беласток.

У сувязі з гэтым па загаду з Беластоку 5 марца арыштаваны ў Вільні старшыня Варшаўскага Беларускага Камітэту, Явон Дубейкоўскі. Яго таксама ў той-жа дзень вывезьлі ў Беласток.

Пасля дапросу гр. Дубейкоўскі быў выпушчаны з Беластоцкага астрагу й вярнуўся да свае сям'і ў Вільню.

Лёс высланных беларусаў.

Высланныя беларусы да гэтага часу знаходзяцца ў Коўні. Жывуць у інтэрнаце. Яны атрымалі надмогу па 2000 ост-марак на кожнага.

М. Гарэцкі выехаў да Дзвінска, дзе выкладае лекцыі на бел. настаўн. курсе.

А. Якубецкі й Неядомскі працуюць, як кантралёры ў прыватным прадпрыемстве.

Браніслаў Эпімах-Шыпілло жывы.

Ад пэўнай асобы мы даведаліся, што Браніслаў Эпімах-Шыпілло жывы й здаровы, прымае учасьце ў жыцці беларускай пенябуржэскай каленіі і кланецца тутэйшым сваім знаёмым і прыяцелям.

Беларусы ў Кракаве.

Вучылі-беларусы, паехаўшыя ў Кракаў на польскія курсы, ўжо арганізавалі музыкальна-драматычны гурток. У хоры маюць 63 асобы. Ладзяць вялікі беларускі вечар, які дужа зацікавіў жыхароў Кракава.

† Станіслава Буйло.

У Горадні памерла ў маладым веку загадчыца Бел. прытулку Станіслава Буйлянка, сястра нашай пясняркі Канст. Буйло.

Хвароба Бурбіса.

У Менску ў шпіталі ляжыць пажылая хворы на сухоты вядомы беларускі дзеяч Бурбіс.

Беларуская хроніка.

У Беларускай нацыянальнай Камітэце.

На паседжаньні 6 сакавіка Бел. Нац. Камітэт прыняў пастанову у якой выказвае абурэньне з прычын арышту, п. Дубейкоўскага і спачуваньне сям'і арыштаванага.

Выбрана камісія з 5-ці чалавек, якой даручана арганізаваць сьветкаваньне ўгодкаў абвяшчэньня незалежнасьці Беларусаў.

Вучнёўскі вечар.

Вучнёўская вечарына, ладжаная вучнямі і Віл. Бел. Гімназіі 25 лютага г. г. ў памяшканьні Беларускага Музык. Драм. Гуртка, дала чыстага даходу 39.705 марак. З гэтай сумы выдана на карысць белар. прытулку 20.000 мар., а рэшта раскладаецца на вучнёўскія патрэбы.

Вучні квітуюць ахвяру п. Красінскага 500 марак і выказваюць шчырае дзякуй пажылай публіцы за яе прысутнасьць на вечарыне.

Вучні.

Сабраньне Жаночага Гуртка.

У нядзелю 12 сакавіка (марца) г. г. у залі Беларускае Гімназіі (Вострабрамскага 9) у 4 гадзіны дня мае адбыцца агульнае сабраньне сэкцыі камітэту пачаць ахвярам вайны „Гуртка Жанок“. Усе сябры гуртка, а таксама ўсе, хто цікавіцца справай, запрашаюцца камітэтам гуртка.

Віленскае жыццё.

Даражыня расьце.

З павіжэньнем польскай маркі пачалі падымца на ўсё цэны. Заместа 43 м. за фунт чорнага хлеба плацяць ужо 50 м., а белы—уздаражэў да 70 м.

Гадавы кірмаш.

Адбыўся гадавы кірмаш на Лукіскім пляцу, які прыпадае на сьв. Казімера. Кірмаш быў ажыўлены і людны шмат было прыезжых купцоў, але пэна года ператраціла гандлю.

Новы закон аб прэсе.

Апрацоўваецца і ў хуткім часе будзе апублікаваны новы закон аб прэсе.

Паштовая скрынка. Кастусю Маеўскаму.

На прысланыя адрасы газета будзе выслана. Этнографічны матэрыял які у вас ёсць—прышлеце. Пішце, што у вас чуваць.

Курс на грошы.

10 сакавіка 1922 г.

Нямецкія маркі.	1750—1730
Осты	1700—1660
Даллары	4200—4000
10 руб. золатам	19800—19300

Д-р мэд. Г. Якубсон

Скурныя вэнэрыч. хваробы.
Людвісарек. N 14, кв. 6 (б. Праабражэн.)
ПРЫЕМ АД 11—1 і 5—7 гадз. ВЕЧАРА.

Аздобныя балевыя убары

Спадніцы, каптаны, капоты, пальто, касцюмы і інш.

СЭЗОНА 1922 г.

У вялікім выбары прапануе

Магазын Э. ГЕГЕНТА

ВЯЛІКАЯ вул.
(супроць пошты)

№ 38

Магазын адчынены ад 9—1 г. днём і ад 3—7 г.